

११४ प्रदीर्घ अष्टक

(आर्या - गीती)

ये जगदंबे ! धांवत, टाकुन मार्गे कराल^१ पवन^२ मना^३ ।
 म्हणतिल सुर त्वत्पदिं या, आयोग्यचि किंकरा^४ लपव^५ नमना^६ ॥ १ ॥
 या संकटिं ये पार्यीं, बाई ! तुजवीण प्राण तळमळती ।
 वंदुनि नयनाश्रूनें, प्रक्षाळिन जरि त्वपादतळ^७ मळती ॥ २ ॥
 जाते नयनश्रूजवळ माते ! तव अवकृपादशे वाया ।
 मज सन्मुख जगदंबे ! करि यास्तव अवकृपाद सेवाया^८ ॥ ३ ॥
 नाही तसाऽपराधी भार्गवसा मी तपीळ पद राशी ।
 यास्तव अंबे बसलों, बळकट घालीत पीळ पदरासी ॥ ४ ॥

अई ! तुजसाठी गुरुची, जपतों जपमालिकां मि नावडती ।
 जैशी वश्य कराया, निजपतिला भजति कामि नावडती ॥ ५ ॥
 श्रीमंत कामिं गुंतुन, विसरशि गरिबाचि लाज राखाया ।
 ताटापुढेंचि बसल्या, मिळतें उच्छिष्ट मांजरा खाया ॥ ६ ॥
 आई बाई म्हणतां, गोष्ट कधीं एकही न आयकशी ।
 झालिस कां ? जगदंबे, अगदिच अशि प्रेमहीन आइ कशी ॥ ७ ॥
 तुज चिंतितांची चित्तां, चिंता पाठिसि लाविली सगळी ।
 मी तरि कशास घालूं, ऐशा निष्ठूर माउलीस गळी ॥ ८ ॥
 अंबे ! वधूहि वधलिस, केलिस तनु नागवी प्रपंचांत ।
 आतां तव नामें हा, मागतसे भीक विप्र पंचांत ॥ ९ ॥
 त्वा जरि बहुविध चिंता-संकट-दुःखेहि दाविलीस मज ।
 तरि मी शरण कुणाला, नाही जाणार, माउली समज ॥ १० ॥
 सोडुनि कल्पलता ही, आतां कोठें मि जाउं देवा ! रे ।
 म्हणताति संत येथें, सदभाग्याचें सदा उदय वारें ॥ ११ ॥
 पाय तुझे पाहूं दे, जोंवरि आहेत प्राण देहांत ।
 बुडतों भवसागरिं या, काढ तुला माझि आण, दे हात ॥ १२ ॥
 झाली मार्जरक्रीडा, परि मुषकांचें खरेंच मातें ॥ १३ ॥
 यास्तव निगमाक्षरि तूं ! घडिघडि घालूं नकोचि मातें ॥ १४ ॥
 जिव-धन-क्षय-कर्त्याची, काय करावी सुपाक-शाला हो ।
 घातक चिंतामणिची, मात्रा वैद्याचि त्या कशाला हो ॥ १५ ॥
 भार्गवरामाधिक म्यां, मोठा अपराध काय केला हो ।
 पापी म्हणूनि धरिला, चित्तिं तुझा माय रेणुके ! लाहो^१ ॥ १६ ॥
 छळितो मला अहाहा ! हा आहंकार काय हानिकर ।
 उचित तुला जगदंबे ! मजवरती सांग काय हा निकर ॥ १७ ॥

१२६
 कविता करितां थकलों, घे लेखणी दौत आणि कागद मे ।
 दे दर्शन जगदंबे ! देशी मजला बहूत कां ग दगे ॥ १८ ॥
 सुखसंवादे पुण्यश्लोकाच्या, मूळपीठ नायकिला ।
 वाटे पापिष्ठाचा, जातो लघुशब्द नीट नायकिला ॥ १९ ॥
 भेटि न देतां मुक्ती, देशिल अंबे ! परी सवंगानें ।
 किमयागार पुटाविण, काय करावा परीस वंगानें ॥ २० ॥
 अंबे ! तुलाचि गावें, बोलावें तुजसि, या सुखापरतें ।
 सूवर्णामृत भोजन, हें यापुढे तुच्छ मोक्ष खापर तें ॥ २१ ॥
 करुनि वधावा दुर्गे, त्वां आहंकार हा उपायशतें ।
 महिषासुरमर्दिनि जें सत्यचिं मानिन तुजें कृपा यश तें ॥ २२ ॥
 निज पदरानें झांकुनि, हा वंगळवाणि चांदि सोन्याची ।
 तुमच्या सदनीं राहिल काया सदयश्रि चांदि सोन्याची ॥ २३ ॥
 आइनें छळक मुलाची, न करावी तोड फोड जोडावी ।
 हार्ती घ्यावा जरि तो, घासुनिया हाड फोड जोडावी ॥ २४ ॥
 दुर्वासना हि गाढवि, दंडी दुर हाणिती उदंडचि हो ।
 त्यांतें, हि न मानी मग, मी तों दुर्बळ मुळीं अदंडचि हो ॥ २५ ॥
 मद-रानडुकराची, टक्कर सोसावयास मुसकल कीं ।
 त्यांतुन त्या खवळीतो, लाउनि हा अधिक दुष्ट फुस कलकी ॥ २६ ॥
 चंद्रापरी क्षमेची, शोभवि तप लक्षुमी क्षमाशीला ।
 यास्तव अवक्षमेच्या, वारानें तूं अभक्ष माशीला ॥ २७ ॥
 किति विनवूं जगदंबे ! करुणा तुज कांहिं यावयासाठीं ।
 पहा भर ऊमर खचली, आलि जरा बाई या वयासाठी ॥ २८ ॥
 आनंदीच्या सदनीं, कल्पलता - द्रुम अराम अमराई ।
 अक्षर्यीं अनंद तेथे, यइना यम हराम अमराई ॥ २९ ॥

मज माझ्या आइकडे, मजवर ममता असो नसोऽन्याची ।
 साजणि काय करावी, माय परावी असोन सोन्याची ॥ ३० ॥
 मोठी उदार अंबा-बाई श्रुति जी वदे उदारांत ।
 ती तूं कृपणचि झालिस, काय तुझ्या जीव देउं दारांत ॥ ३१ ॥
 पडला सुरनंदिनिच्या,^१ आज दुधाचा घरांत तोटा कीं ?
 जो दोष रोष योगचि, करुणेच्या सागरांत तो टाकी ॥ ३२ ॥
 तुजपुढें मि म्हणेना मोक्षाचें राजतख्त^२ कधिं नामी ।
 सुंदर रूप हें पाहिन, गाइन नाचेन तक्तक् धिन्ना मी ॥ ३३ ॥
 तूं जगदंबे अपुलीं, मजला वर भक्ति दे वरायास ।
 तुज ऐसी माय नसे, जगिं दुसऱ्या शक्ति देवरायास ॥ ३४ ॥
 अपवर्ण संकराची, धड हिंदी ही न फारशी कविता ।
 करितां उगे न राहे, हें मन मतिहीन फार शीकवितां ॥ ३५ ॥
 तरि काय जाणुं जाणें, मायेची माय मावशी मामी ।
 तूं माय रेणुके मज, मायेची माय मावशी मामी ॥ ३६ ॥
 तूं दिनजननी म्हणूनि, करितों मी इतकि दीन काकुलती ।
 त्वां लाविलीस हृदयीं, चितेची रात्रदीन कां कुलती^३ ॥ ३७ ॥
 कां मज सताविसी तूं, दीनाची माय होन^४ दीनाला ।
 चालुनि पोटीं अब्धीं, निवडे तो काय हो गदी नाला ॥ ३८ ॥
 आइ जगदंबे, जातों, मी होउनि स्ववपुनाश पतनासी ।
 परि पतितपावनाची त्वां, वहावी कीं पुन्हां शपथ नासी ॥ ३९ ॥
 तूं ही तशीच मी ही, आलों आहों जसा तसा गांवा ।
 हा अपमान मुखानें, काय तरी मानवांत सांगावा ॥ ४० ॥

अंबे ! भेटीवांचुनि जाऊ येथूनि काय माघारी ।
 क्षुधितचि गगनीं जाती, येती बघतांच चंद्रमा घारी ॥ ४१ ॥
 माते ! कळेल तिकडे, जातों परि पाय एकदां दावी ।
 लाय करूं गें पडला, बाप विधाता सदा कदा दावी ॥ ४२ ॥
 परि माय-लेंकराचा, लागुं नये वाद अन्य कानातें ।
 तूं दिन जननी मी दिन, आहे अर्थात न्यून कां नातें ॥ ४३ ॥
 अळ काढिल्या अईनें, घ्यावी मग कां न मुरड लेकानं ।
 दुर्व्यसनांचे अगोदर, शिक्षेस्तव कां न मुरडले कान ॥ ४४ ॥
 शरणांगतासि अंबे ! दे तव सन्मान कायदा साचा ।
 विष्णूदास म्हणे या, धरिसि न अभिमान काय दासाचा ॥ ४५ ॥